

# ሰንበት ዘአስተምህሮ

ሰኔ 23, 2005 ዓ.ም (6/30/2013)

## ኩልና ዕድማት አምላኽ ኢና!

**መዝሙር:** ናክብር ሰንበቶ በጽድቅ....

**ንባባት:** ፊሊጶ 4:12-20፣ 3ዮሐ 1:1-ፍ ግ.ሐ. 14:20-ፍ ማቴ. 22:1-14 (ሉቃ 14:15-24)።

**ምሰባክ:** አንተ እግዚአብሔር መሐሪ ወመስተሣህል፣ ርጉቀ መዓት ወብዙሃ ምሕረት ወጻድቅ፣ ነጽር ላዕሌየ ወተሣሃለኒ። “ንሰኽ ኣጎይታ መሓርን አጸባቕን ኢኻ፣ ካብ መቐጻዕቲ ርሑቕ ብዓል ብዙሕ ምሕረትን ጻድቕን ኢኻ፣ አባይ ጠምት እሞ ምሓረኒ”።

ካብ አባ ገሪማ 17 ሰነ ክሳብ ብአተ ክረምት 25 ሰነ ዘሎ ኣብ ስርዓት ሉጡርግያና ዘአስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙር፦

“ሰንበቱ ነኽብር ስርዓቱ አይንሕደግ ንኣኡ ጥራሕ እዩ ሃሌ ሉያ፣ ጻድቕ እዩ ኣብ መንግስቱ ኸአ ጽድቁ ይፈርድ፣ ንግሆ ከም ዝወግሕ ይገብር ምስ ወግሔ ኸአ ምሕረቱ ይህበና፣ አምላኽና አምላኽ ድኅነት እዩ ዝስኣኖ የብሉን፣ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ጎዳር እውን ይዝመር እዩ።

ኩልና በዚ ብሩኽ ሰንበት ዕድማት አምላኽ ኮና ኣብዚ ቤት አምላኽ ንርከብ ኣሎና። ወንጌል ማቴዎስ ብአምሳል መርዓ ገሩ አምላኽ ከምዝዕድም ይነግረና። ዓዳማይ አምላኽ ልኡኻት አምላኽ ዕድመ ዘብጽሑ ኣብ ኦሪት ነብያት ኣብ ሃዲስ ኪዳን ከአ አቡናት ካህናት ከምኡ ምእመናን ክኾኑ ይኸእሉ። ተዓደምቲ ኩልና ህዝበ እግዚአብሔር። ዕድመና ኸአ ኣብ መእድን ሓጎስን አምላኽ ምሕቀስ እዩ። አምላኽ እምብኣር በብእዋኑ ኣብ ሓጎሱን ኣብ ጸግኡና ክንሳተፍ ኢሉ ብዝተፈላለየ መገዲ ይዕድመና።

አምላኽ ዝዕድመሉ መገዲ ኣብ ገለጃዎን ምስቲ ናይ ሰብ አይከይድን እዩ። ንኣብነት ንማርያም ኣደ ወዱ ክትከውን ዓዲምዋ ኣብ ምስጢር አምላኽ ክትኣቱ ደልይዎ። ነብርሃም ካብ ዓዱ ኣብ ዓዲ ንና ክኸይድ እሞ ኣብኡ ኣቦ ብዙሕ ህዝቢ ክኸውን ዓዲምዎ፣ ንዮሴፍ ኣብ ዓዲ ንና ኣብ ግብጺ ንህዝቦ እግዚአብሔር ከድሕን ልኢኸዎ፣ ኢየሱስ ንሓዋርያቱ ንዑ ስዓቡኒ እናበለ ክስዕብዎ ዓዲምዎም፣ ሎሚ እውን ንነፍስወከፍና በበቲ ዘሎና ሕይወት ይዕድመና። ነቲ አምላኽ ሂቡና ዘሎ ዕድመ ክነኽብሮ እሞ ኣብቲ አምላኽ ዝደልዩ ክነውዕል እዩ ዕድመና።

ኣብ ባህልና ሓደ ሰብ ብኽብሪ ድሕሪ ዓዲሙና ዕድመ ነኽብር እንተዘይኮነ ተዓዲምና ክነብቅዕ እሞ ሕራይ ክመጽእ ኢልና እንተ ጠለምና ድሕሪኡ ዘሎ ቂምታን ጽልእን ኩልና ንፈልጦ እዩ ምንጋር አየድልን። አምላኽ ሰንበት ሰንበት ከምኡ ኣብ ዓበይቲ ብዓላት ምስኡ ክንውዕልን ክንሕጎስን ይዕድመና። ኣብ ሓጎስ አምላኽ ክትሳተፍ ዕድም ምዃን በረኽት እዩ ዘብዝሕ።

ሓደ እዋን ኣብ ሓደ ቤተ ክርስቲያን ነቲ ዝመጸ ህዝቢ ንፋስ ዝመልኦ ዝተነፍሐ (ባሉናት) ተዋሂቡ፣ ኣብ መንጎ ቅዳሴ እናሰምዑ ኣብ ልቦም ሓጎስ ምስተሰምዖም ጥራሕ ነቲ ባሉን ክፍንውዎ ተነጊሮም። ኣብ መንጎ ቅዳሴ ብዙሓት ነቲ ባሉን በብግዚኡ ይፍንዉ ነሮም። ኣብ መወዳእታ ኣብ ዝተገብረ ገምጋም መብዝሕትአም ተሳተፍቲ ቅዳሴ ነቲ ዝተዋህቦም ባሉን ከይፈነውዎ ተረኺቦም። ቅዳሴ እናሰምዑ ልቦም ቀልቦም ኣብኡ ስለ ዘይገበሩ ክሳተፍዎ ስለ ዘይክኣሉ ኣብ ልቦም ሓጎስ ክስምዖም አይክኣሉን ስለዚ ክሕጎሱ አይክኣሉን። ሎሚ ኣብዚ

ቤተክርስቲያና እዚ ዝተዋህበ ባሉን ንነፍስወከፍና እንተ ዝውሃብ ክንደይ ካባና ኣብ መወዳእታ ቅዳሴ ዘይተፈነወ ባሉን ምተረኽቦም ይመስለኩም። ብዙሓት ኣብ መንጎና ቤት ኣምላኽ ገዛ ጸጥታን ምስትውዓልን ዘድልዮ ጥራሕ፣ ብዙሓት ከኣ ዓይኖም ዓሚቶም ዝጽልዩሉ ጥራሕ ዝመስሎም ኣለዉ። ናይ ብዓል ምግባር ቦታ፣ ናይ ሓጎስ ቦታ ምዃኑ ዘይሓስቡ ኣለዉ። ኣብዚ ክንርከብ ከሎና ዕድመ ኣምላኽ ኣኽቢርና ናይ ሓጎሱን ብዓሉን ተሳተፍቲ ክንከውን ኢና መጺእና ዘሎና። ኣብ እነዕርጎ ቅዳሴ “እቶም ኣብ መኣዲ ዝተዓደሙ ክንደይ ሕጉሳት” እዮም እናበልና ንጽሊ። ኣምላኽና ኣብ ድራር፣ ኣብ ሓጎሱ፣ ኣብ ብዓሉ፣ ይዕድመና። ኣብ መርዓ ተዓዲሙ ዘይ ሕጎስን ፍሽሕው ገጽ ዘየርኢ እንተ ዝርከብ እንታይ ምበልናዮ። ኣብ ሓጎስ ኣምላክ ክሳተፍ ዝመጸ ከይተሓጎስ እንተ ተመልሰ ዝግበየ ክሳራ እዩ። ሎሚ ዝድለ ዘሎ ኣምጺኡና ዘሎ ዕድመ ኣምላኽ ብምሉእ ተሳቲፍና ኣብ ገዛና ክንምለስ እዩ።

**ንኣምላኽ ጊዚኡ ንሃቦ።**

ኣብ ዝተነበና ወንጌል ሰለስተ ዓይነት ዕዳማት ከምዝነበሩ ይነግረና። መጀመርያ ንታ ዕድመ ተቐቢሎም እንተ ኹን መዓልቲ መርዓ ምስ በጽሖ ኣይጠዓመናን ኢሎም ኣብ ውራዮም ዝኸዱ ዕዳማት። ካልኣይ ንታ ልብስ መርዓ ዘይተኸድኑ ዕዳማት። እዚኣም ዕድመ ኣኽቢርም ኣብ መርዓ መጺኦም እንተ ኹን ንመርዓ ዝኸውን ክዳን ኣይተኸድኑን በቲ ዝወዓልዎ ናይ ስራሕ ክዳኖም ገርም መጺኦም እዚኣም እውን ነቲ ዕድመ ብዝግባእ ኣየኸበርዎን። ሳልሳይ ንታ ንዕድመ ብግቡእ ኣኽቢርም ኩሉ ዝግባእ ልበስ መርዓ ተኸዲኖም ዝመጽኡ ኩሉ ዝግባእ ምስንዳው ገርም ክዳኖም ኣጸቢቆም ኣብ ቦታ መርዓ መጺኦም ነቲ ንጉሥ ዘሓጎስዎ።

ሓደ ዘየሓጉስ ነገር ናይ እቶም ኣብ መርዓ ዘይመጹ ሰባት ኃጢአተኛታት ዘይኮኑ ምዃኖም እዩ። ኣብ ዝኹን ዓይነት ኃጢአት ዘይወደቑ እዮም። ሓደ ኣብ ግራቱ ወፊሩ፣ ሓደ ኣብ ንግዱ ከይዱ። ብርግጽ እዚ ዝሃብዎ ምኽንያት ዝኸሰብን ጽቡቕ ስራሕን እዩ። ካብቲ ዝተላእኮም ዕድመ ናይ ግሎም ጉዳይ ዓዚዝዎም። ብዙሕ ጊዜ ካብ ኣምላኽ እንፍለ ኃጢአት ስለ ዘገበርና ኣይኮነን። በቲ መነባብሮና ስለ እንትሓዝ ዋኒና ስለ ዝበዝሓና እዩ። ብናይ ዓለም ነገር ተዋሒጥና ንኣምላኽ ጊዜ ንስእነሉ። ኣርክብሉ ጌና ላዕልን ታሕትን ክንብል ንደቀይ ከዕቢ ገንዘብ ክእክብ እናበልና ንኣምላኽ ዝኸውን ጊዜ የብላናን። እዚ ኣብ ቤት ኣምላኽ ከምኡ ጸሎት ከይንገብር ዓጊቱ ጅሆ ይሕዘና። ኣብ ስራሕካ ሸለል ዘይምባል ጽቡቕ ነገር እዩ። እንተ ኹን ኣብ መኣዲ ኣምላኽ ከይተሳተፍ ዝግግተካ እንተ ኹን ዕንቅፋት እዩ። ኣብዚ ዓዲ ዘሎና ፍሉይ ጸገም ኣሎና ሰባት 10~16 ሰዓታት ክሰርሑ ሃጻፍጻፍ ክብሉ ንኣምላኽ ጥራሕ ዘይኮነ ሕይወቶም ረሲዖም ዝነብሩ ውሑዳት ኣይኮኑን። ዝገደደ ኣብከምዚ ኩነታት እንከለዉ መዓልቲ ኣምላኽ ዝመጸቶም ውሑዳት ኣይኮኑን መስኪናይ መስኪነይቲ ሓንቲ መዓልቲ ከየዕረፈ/ት እናበልና ንዛረበሎም። ገለ እውን ንደቆም ዝኸውን ገንዘብ ክእክቡ ለይትን መዓልትን ሰሪሖም ደቆም ኣብ ዘይተደለ መገዲ ወዲቆም ዘይወጽእ ስቓይ ዝወረደም ውሑዳት ኣይኮኑን። እምብኣር ኣሕዋተይ ንኣምላኽ ግዚኡ ንሃቦ ንርእስና ኸኣ ግዜና ንውሰድ። ንኣምላኽ ግዚኡ ኣሕዲግናዮ እንጉዓዝ ውሑዳት ኣይኮናን።

ኣበሃህላ ኣሎ “the good is the enemy of the best” “ጽቡቕ ነገርሲ ተጻይ ናይ እቲ ዝበለጸ ነገር እዩ” እዚ ማለት ሓደ ንእሽቶይ ፍቡቕ ነገር ክንገብር ኢልና ንዝግበየን ዝበለጸን ነገር ክንሓድግ ከሎና ማለት እዩ። እቶም ኣብ መኣዲ ኣምላኽ ክመጽኡ ዘይከኣሉ ብዘይ ምምጽኦም እንታይ ይጎድሎም ከምዘሎ እንተ ዝፈልጡ እቲ ከምዘይመጹ ገርዎም ዘሎ ጽቡቕ ኮይኑ ዝርኣዮም ነቲ ዝበለጸ ጸጋ ኣምላኽ ከምዝኸልከሎም ዘሎ ምተረድኡ። ንኣምላኽን ናብራ እዚ ዓለምን ሓዋዊሶም ይርከቡ። ብኻልእ እንተ ርኣና እውን ገለ ሰባት ናይ ሰንበት ግብኣም ከማልኡ ኢሎም ኃጢአት ከይቑጸረሎም ኢሎም ዝመጹ ይህልዉ ይኹኑ ስርዓት ክፍጽሙ እዚኣም ኣብቲ ሓጎስ ኣምላኽን ምስጢሩን ሱታፊ የብሎምን። ብኣካል ኣብቲ ቦታ ሓጎስ ኣለዉ እንተኹን ልቦም ቀልቦም ኣብ ካልእ እዩ ዘሎ። እዚ ንብዙሓት ካባና ዘጸግመና እዩ። እቲ ዘገርም ኣብ ጊዜ ጸሎት ኣብ ጊዜ ቅዳሴ ልብና ቀልብና ኣብ ካልእ ይወፍር ብኣፍና ብቓልና ኩሉ ጸሎት ንደግም እንተ ኹን ኣብኡ የለናን። ኣብ ቅዳሴ እንመጽእ ኣብ ሓጎስ ኣምላኽን ማሕበር ክርስቲያን ክንሳተፍ ኢና፣ ኣብ መኣዲ ክርስቶስ ከይተሳተፍና ክንተርፍ እንከሎና ኣብ መንፈሳዊ ሕይወትና ዓቢ ጉድኣት ነውርድ።

ማቴዎስ ወንጌላዊ ብዛዕባ ሓደ ካብቶም ዝተዓደሙ ጊዜ ግዲ ስኢኑ ልብሲ መርዓ ከይተኸድነ ከምዝመጸ እሞ ብዓል መርዓ ዓርከይ እንታይ ድኦ እዩ እዚ ኽኣንካ ዘንጊዕካ ከይትህሉ ወይስ ንዕድመይን ንእንታይነተይን ዘንጊዕካ እናበለ ከምዝሓተቶን እሞ ከምዝሰጎንን ይነግረና። ኩልና ክመ እንፈልጦ መርዓ ክትኸይድ እንተ ኾንካ ልብሲ መርዓ ምልባስ ግድነት እዩ። ብኸልእ ኦሪገናል ኩሉ ጊዜ ኦብቲ እትኸይዱ ጉዳይ ምስኡ ዝኸይድ ክዳን ክትክደን የድሊ። ናይ ሓዘን ናይ መርዓ ናይ ስራሕ ክዳውንቲ ፍሉጥ እዩ። ምስኡ ዘይክይድ እንተ ተከደንካ ጸገም ኣሎ ማለት እዩ። ሓደ እምብኣር ናይ መርዓ ክዳን ከይተኸድነ ኣብ መርዓ እንተ መጸ ብኣካል ኣብኡ ኣሎ ብመንፈስ ግን ኣብኡ የለን ማለት እዩ። ኣብ ብዓል እዩ ዘሎ እንተኾነ ነቲ ሓጎስ ኣይሳተፎን ኣሎ ማለት እዩ። ኢየሱስ ነዚ ዓይነት ኣገባብራ እዩ ዝጸልእ። ዘይምምጻእ ይሓይሽ መጺእካ ካብ ዘይምክፋል።

ኩልና ኣብ መርዓ ኣምላኽ ተዓዲምና ሰንበት ሰንበት ንመጽእ ኣሎና፤ እንተኾነ ምስ ኃጢአትና ከሎና ምስ ቁምታና ከሎና ንሓውና/ሓፍትና ጸሊእና ከሎና መጺእና እንተሎና ልብሲ መርዓ ከምዘይተኸድኑ ኣና። እሞ ደፊርና ነቲ ኣብ ልብና ልብሲ መርዓ ከይንኸደን ከልኪሎና ንዘሎ ቀንጢጥና ኣብ ምሉእ ሓጎስ ኣምላኽ ንእቶ። እዚ እዩ መልእኽቲ ናይ ሎሚ ወንጌል። ንኹሉ ምስ ኣምላኽ ሓደ ከይትኸውን ከዊሉካ ንዘሎ ስዒርካ ምስ ኣምላኽ ሓደ ምኻን።

**ዕድመ ኣምላኽ ንኹሉ እዩ፡**

እቲ ዕድመ ብነጻ ንኹሉ እዩ፤ እንተ ኾነ ኩሉ ክሳተፍ ዝደሊ ሓላፍነት ለቢሱ ከምቲ እቲ ንጉስ ዝደልዮ ኮይኑ ክቐርብ ኣለዎ። መንግስቲ ኣምላኽ ብነጻ ንኹልና እዩ ተዋሂቡ ዘሎ። እቶም ኣብቲ መንግስቲ ኣምላኽ ክንሳተፍ እንደሊ ካብ ዝኾነ ኣብቲ መንግስቲ ከይንሳተፍ ዝግግተናን ዝኸልክለናን ነገራት ክንርሕቕ ኣሎና።

ኣብ ቅድሚ ኣምላኽ ኩልና ብሓደ ዓይኒ ኣና እንርኣ፤ ኣምላኽ ንኹልና ኣብ መኣዱ ክንሳተፍ ብኃጢአትና ክንሳሕ፤ ጉዕዞ ሕይወትና ክንሕሉ ይደሊ። ንኣምላኽ ብጎኒ ሓዲግና ኣብ ዋኒና ጥራሕ እንተ ኣድሃብና ግን ነቲ ፍሉይ ኣብ ፍቕሪ ዝተመስረተ መጻዋዕታ ንነጽግ ኣሎና ማለት እዩ።

**ዕዉታት ኣብ ዕድመ ኣምላኽ፡**

ካብቶም ኣብ መርዓ ዝተዓደሙ ኩሉ ኣማሊኦም ብግቡእ ዝመጹ ነሮም። እዚኦም ጥራሕ እዮም ብምሉእ ናይ እቲ መርዓ ሓጎስ ዝተሳተፉ። እዚኦም እዮም እቶም ክንክተሎም ኣብነት ዝኾኑና። ንኹሉ ኣማሊእና ብነፍስን ብሰጋን ተቐሪብና ክንመጽእ ከሎና ጥራሕ እዩ ምምጻእና ፍሪ ዝህልዎ። ኣብ ገጽና ኣብ ዘረባና ኣብኩሉ ዝርኣ ምልክት ምስንዳው ክነርኢ ይግባእ። ኣበይ እኸይድ ኣሎኹ ኢልና ሕልናና ክንሓትት እሞ ዘድሊ ምስንዳው ክንገብር። ምምጻእ ጥራሕ እኹል ኣይኮነን።

ናይ ሎሚ ቃል ኣምላኽ ዘመሓላልፎ መልእኽቲ እምብኣር ነቶም ካብ መኣዲ ኣምላኽ ንርእሶም ኣርሒቑም ዝነብሩ ክንደይ ዓቢ ሓጎስን በረኽትን ይሓልፎም ከምዘሎ ከዘክር እዩ። እቶም ዕድመ ተቐቢልና ክንመጽእ ፍቓደኛታት ኮና መጺእና ዘሎና ንጸጋ ኣምላኽ ብዙሕ ዋጋ ከይሃብና ከይንነብር ክንጥንቀቕ ኣሎና። ነፍስና እንጺሕና ዝጸበቕና ሰባት ክንከውን እሞ ኣብ ቅድሚ ኣምላኽ ደው ኢልና ክንክእል። ከምቲ ጳውሎስ ሓዋርያ ኣብ መልእኽቱ ኣብ ሰብ ቆላስያስ 3፡14 ዝጸሓፎ ዘሎ እዩ፡ “ኣብ ልዕሊ እዚ ኹሉ ግና ንኹለን ኣሲራ ኣብ ፍጻሜ እተብጽሑን ፍቕሪ እያ እሞ ልበስዎ” ዝበሎ። ፍቕሪ ኣምላኽን ፍቕሪ ሓውናን ኣንጊስና ኣብ ቤት ኣምላኽን ኣብ መኣዱን ክንመጽእ ከሎና ኩሉ ጊዜ ክነጽሕ ክንሕደስ እዩ እሞ ብምሉእ ልብና ንሳተፎ። ኣምላኽ ዕድሚኡ ኣኸበርና ክንመጽእ ጸግኡ ይዓድለና።

ኣባ ንጉሠ ፍሥሓ